

DAK IN-NHAR

LIL OHTI

Grajja oħra nkitbet f'ħajtek, omm żagħżuġħa,
Minn qalbek safja daqs kemm safja l-warda
Li tiftaħ fi ġnien Mejju.

Grajja oħra dak in-Nhar issawret minnek,
Tlaħħmet u twaħħdet ma' kull jum li jidħak
Jew jibki mgħajjeb fuq il-mewġ tal-Ħajja.

Kont ilek żmien, għad-dawl ta' lampa ċkejna,
Taħdem u tħabrek. Bi tbissima f'fommok
Tara x-xoġħol tiela', u tifraħ. Dak il-hena
Kien jixref ta' sikwit f'għajnejk u juri
It-tqanqiliet ta' ruħek,
Ta' ruħ li qatt ma rat dell ta' mibegħda.

Inti kont taf li Min iqis il-ħajja
Tal-kotra tal-bnedmin u b'għerfu jligġem
Il-ħarba tas-snin twal, kellu merfuġħa
Għalik, ja omm żagħżuġħa,
Grajja ħanina li ser tferraħ darek.
Inti kont taf, u tamtek kienet kbira.
u l-ħrara li ssir omm ma kinetx fqira.

Kien qed ibexbex dak in-Nhar: fis-saltna
Ta' ħajta dlam u oħra dawl id-dinja
Kienet għadha mostura; r-riħ minn barra
Kien qed isellem b'għanja lir-rebbiegħa.
F'kamartek ħiemda kien hemm dwal bil-kotra;
Fuq wiċċek kellek sfura kiesħa kiesħa,
F'għajnejk ħarsa ta' biża',
Ħarsa li mtliet bid-dmugħ... 'ma x'inti tibża'?
Għax qed titriegħed, qalbek tħabbat qawwi?
Tibżax: minn ħabb, is-Sema jħobbu.
Wara l-imrar u x-xewk hemm ward u ħlewwa,
Hemm milja ta' ferħ kbir bla tjiel ta' dnewwa.

Kien qed ibexbex dak in-Nhar: minn qalbek
Ħarġet f'leħġa ta' mħabba għajta maħnuqa.
Fuk wiċċek xtered ġmiel ta' daħka ħelwa,
Għajnejk tbissmu ferħana,
U d-dmugħ tal-hemm ġo ħarstek f'daqqa siket
Xhin għadda b'wiċċ il-ġid is-šab tan-niket.

Haddant ma' sidrek l-ewwel darba f'ħajtek
 Tarbija tiegħek, frott ta' mħabba safja;
 Int, dak in-Nhar, ħassejt xi ħaġa tigbdek,
 Tqanqlek kollok kemm int u triegħed demmek,
 U fraħt imħegġa u bist lil dak l-Imwielel.
 Ifraħ, omm twajba, b'dak il-gmiel ta' tfajjel;
 Hares lejn wiċċu: l-għaxqa ħa minn wiċċek;
 Hares f'għajnejh: seher għajnejk siltulek;
 Dak l'inti tlabt u xtaqt, Alla tahulek.

GUŻE CHETCUTI.